


புனித யாகப்பர் ஆலயம்

இளவாலை



திருவிழா திருப்பலிப் பாடல்கள்

25. 07. 2016

‘எமது குடும்பங்களின் நம்பிக்கைக் காப்பரன்’

திருப்பீடம் நுழைகையில்...

இறைவனில் இணைந்திட வளமுடன் வாழ்ந்திட
வாருங்கள் வாருங்கள்
திருப்பலியினில் கலந்திட
பரமனில் நிறைந்திட
கூடுங்கள் கூடுங்கள் - என்றும்

i

அன்பின் சாட்சியாய் நாளும் வாழ்ந்து
அவரின் உறவிலே மலர்ந்திடுவோம்]²
நமைப் படைத்த இறைவன் புகழ்
பாடி மகிழ்ந்திட...
பாரில் அவர் நாமம் போற்றிப் புகழ்ந்திட
அனைவரும் விரைவோம் ஆனந்தமுடனே - என்றும்

ii

இறைவன் ஒளியிலே நாமும் இணைந்து]²
தியாகச் சுடர்களாய் ஒளிர்ந்திடுவோம்
இறைவார்த்தைப் பொழிவிலே
நெஞ்சம் நிறைந்திட
கருணை மழையிலே வாழ்வு தளைத்திட
அனைவரும் விரைவோம் ஆனந்தமுடனே - என்றும்

முதலாம் வாசகம்

- 2 கொரி. 4:7-15

புனித பவுல் கொரிந்தியருக் கெழுதிய இரண்டாம் திருமுகத்திலிருந்து வாசகம்.

சகோதர சகோதரிகளே, இந்தச் செல்வத்தை மட்பாண்டங்கள் போன்ற நாங்கள் கொண்டிருக்கின்றோம், இந்த ஈடுஇணையற்ற வல்லமை எங்களிடமிருந்து வரவில்லை. அது கடவுளுக்கே உரியது என்பது இதிலிருந்து விளங்குகின்றது. நாங்கள் எல்லாச் சூழ்நிலைகளிலும் இன்னலுற்றாலும் மனம் உடைந்து போவதில்லை குழப்பமுற்றாலும் நம்பிக்கை இழப்பதில்லை, துன்புறுத்தப் பட்டாலும் கைவிடப்படுவதில்லை, வீழ்த்தப்பட்டாலும் அழிந்து போவதில்லை, இயேசுவின் வாழ்வே எங்கள் உடலில் வெளிப்படுமாறு நாங்கள் எங்கு சென்றாலும் அவருடைய சாவுக்குரிய துன்பங்களை எங்கள் உடலில் சுமந்து

செல்கின்றோம். இயேசுவின் வாழ்வு சாவுக்குரிய எங்கள் உடலில் வெளிப்படுமாறு உயிரோடிருக்கும் போதே நாங்கள் அவரை முன்னிட்டு எந்நேரமும் சாவின் வாயிலில் நின்று கொண்டிருக்கின்றோம். சாவின் ஆற்றல் எங்களிலும் வாழ்வின் ஆற்றல் உங்களிலும் வெளிப்படுகிறது.

“நான் கடவுள் மீது நம்பிக்கையோடு இருந்தேன் ஆகவே பேசினேன்” என்று மறைநூலில் எழுதியுள்ளது. அதற்கொப்ப நம்பிக்கை மனப்பான்மை கொண்டுள்ள நாங்களும் நம்புகின்றோம். ஆகவே பேசுகிறோம். ஆண்டவர் இயேசுவை உயிர்த்தெழுச் செய்த கடவுளே எங்களையும் அவரோடு உயிர்த்தெழுச் செய்து அவர் திருமுன் நிறுத்துவார், உங்களையும் அவ்வாறே நிறுத்துவார் என்பது எங்களுக்குத் தெரியும். இவையனைத்தும் உங்கள் நன்மைக்கே நிகழ்கின்றன. இறையருள் பெறுவோரின் தொகை பெருகப்பெருக அவர்கள் கடவுளுக்குச் செலுத்தும் நன்றியும் பெருகும். இதனால் கடவுள் போற்றிப் புகழப்படுவார்.

ஆண்டவர் வழங்கும் அருள்வாக்கு

திருவார்த்தையைத் தியானிக்கையில்...

எளியோர்க்கு நற்செய்தி அறிவிக்க
எனைத் தேர்ந்த தெய்வமே
இறைவார்த்தை உலகெங்கும் போதிக்க]²
துணைநின்ற தெய்வமே...

கண் அயராது காப்பவரே]²
கரு முதலே அழைத்தவரே]²
காக்கும் கேடயமே எந்தன் யேசுவே - 2

I

எம் மாட்சியான இறைவா
தலை நிமிர்ந்திடச் செய்தவரே]²
நான் குரலெழுப்பி உம்மை மன்றாடினேன்
உம் திருமலையில் நின்று எனை அழைத்தீர்
நான் நடந்திடும் பாதை சீரமைத்தீர்
உம் திருப்பெயர் போற்றும் பெயரைத் தந்தீர்
இறைவா எனை உமக்கென அர்ப்பணித்தேன் - 2

உம் அன்பனாக என்னை
 தேர்ந்தெடுத்தீர் என்னிறைவா]²
 வளம் யாவும் பொழியும் வல்லவரே
 உம் முகவொளியில் நான் மிளிர்கின்றேன்
 இனி நீரே என்றும் அடைக்கலம்
 மன அமைதியுடன் நான் பணிசெய்வேன்
 இறைவா எனை உமக்கென அர்ப்பணித்தேன் - 2

இரண்டாம் வாசகம் - கலாத. 1:15-19

புனித பவுல் கலாத்தியருக்கு எழுதிய திருமுகத்திலிருந்து வாசகம்

தாயின் வயிற்றில் இருந்த போதே என்னைத் தமக்கென ஒதுக்கிவைத்துத் தமது அருளால் என்னை அழைத்த கடவுள் தம் மகனைப் பற்றிய நற்செய்தியைப் பிற இனத்தவர்க்கு நான் அறிவிக்குமாறு அவரை எனக்கு வெளிப்படுத்தத் திருவுளங் கொண்டார். அப்போது நான் எந்த மனிதரிடமும் போய்க் கலந்து பேசவில்லை. எனக்குமுன் திருத்தூதர்களாய் இருந்தவர்களைக் காண எருசலேமுக்குப் போகவுமில்லை. ஆனால் உடனே அரேபியாவுக்குச் சென்றேன். அங்கிருந்து தமஸ்கு நகருக்குத் திரும்பினேன். மூன்று ஆண்டுகளுக்குப் பிறகுதான் கேபாவைப் பார்த்துப் பேச எருசலேமுக்கு போனேன். அங்கே பதினைந்து நாள் அவரோடு தங்கியிருந்தேன். ஆண்டவரின் சகோதரரான யாக்கோபைத் தவிர திருத்தூதருள் வேறு எவரையும் நான் போய்ப் பார்க்கவில்லை.

இது ஆண்டவர் வழங்கும் அருள் வாக்கு.

நற்செய்தி வாசகம் - மத். 20: 20-28

புனித மத்தேயு எழுதிய நற்செய்தியிலிருந்து வாசகம்

செபதேயுவின் மனைவி தம் மக்களோடு ஒரு வேண்டுகோள் விடுக்குமாறு இயேசுவிடம் வந்து பணிந்து நின்றார். “உமக்கு என்ன வேண்டும்?” என்று இயேசு அவரிடம் கேட்டார். அவர், “நீர் ஆட்சி புரியும்போது என் மக்களாகிய இவர்கள் இருவரும் ஒருவன் உமது அரியணையின் வலப்புறமும், இன்னொருவன் இடப்புறமும் அமரச் செய்யும்” என்று வேண்டினார். அதற்கு இயேசு “நீங்கள் என்ன கேட்கிறீர்கள் என உங்களுக்குத் தெரியவில்லை.

நான் குடிக்கப்போகும் துன்பக் கிண்ணத்தில் உங்களால் குடிக்க இயலுமா?" என்று கேட்டார். அவர்கள் "எங்களால் இயலும்" என்றார்கள். அவர் அவர்களை நோக்கி "ஆம் என்கிண்ணத்தில் நீங்கள் குடிப்பீர்கள். ஆனால் என் வலப்புறத்திலும் இடப்புறத்திலும் அமரும்படி அருளுவதோ எனது செயல் அல்ல, மாறாக அவ்விடயங்களை என் தந்தை யாருக்கு ஏற்பாடு செய்திருக்கிறாரோ அவர்களுக்கே அவை அருளப்படும்" என்றார். இதைக் கேட்டுக்கொண்டிருந்த பத்துப்பேரும் அச்சகோதரர் இருவர்மீதும் கோபங்கொண்டனர். இயேசு அவர்களை வரவழைத்து "பிற இனத்தவரின் தலைவர்கள் மக்களை அடக்கி ஆளுகிறார்கள். உயர்குடிமக்கள் அவர்களமீது தங்கள் அதிகாரத்தைக் காட்டுகிறார்கள். இதை நீங்கள் அறிவீர்கள். உங்களிடையே அப்படி இருக்கக் கூடாது. உங்களுள் பெரியவராக இருக்க விரும்புகிறவர் உங்கள் தொண்டராய் இருக்கட்டும். உங்களுள் முதன்மையானவராக இருக்க விரும்புகிறவர் உங்களுக்குப் பணியாளராக இருக்கட்டும். இவ்வாறே மானிட மகனும் தொண்டு ஏற்பதற்கு அல்ல, தொண்டு ஆற்றுவதற்கும் பலருடைய மீட்புக்கு ஈடாகத் தம் உயிரைக் கொடுப்பதற்கும் வந்தார் என்று கூறினார்.

இது வாழ்வுதரும் இயேசுக்கிறீஸ்துவின் நற்செய்தி

விசுவாச அறிக்கை

வானமும் பூமியும் படைத்தவராய்
கடவுள் ஒருவர் இருக்கின்றார்
தந்தை சுதன் தூய ஆவியுமாய்
தன்னில் நிறைவுடன் வாழ்கின்றார்

பரிசுத்த ஆவியின் வல்லமையால்
திருமகன் மரியிடம் மனுவானார்
மனிதரைப் புனிதராய் ஆக்கிடவே
புனிதராம் கடவுள் மனிதரானார்

பிலாத்துவின் ஆட்சியில் பாடுபட்டார்
கல்லறை ஒன்றில் அடக்கப்பட்டார்
மூன்றாம் நாளில் உயிர் பெற்றார்
மரணத்தின்மீது வெற்றி கண்டார்

பரலோகம் வாழும் தந்தையிடம்
அரியணை கொண்டு இருக்கின்றார்
உலகம் முடியும் காலத்தில்
நடுவராய் திரும்பவும் வந்திடுவார்

பரிசுத்த ஆவியை நம்புகின்றோம்
புனிதத்தின் ஆவியை நம்புகின்றோம்
தந்தை மைந்தனில் ஒன்றிணைந்த
உயிர்தரும் ஆவியை நம்புகின்றோம்

திருச்சபை உரைப்பதை நம்புகின்றோம்
புனிதர்கள் உறவை நம்புகின்றோம்
உடலின் உயிர்ப்பை மறுவாழ்வை
விசுவாசப் பொருளாய் நம்புகின்றோம்.

திருப்பலியில் அர்ப்பணமாகையில்...

அர்ப்பணமாகிடுவேன் என்னை அர்ப்பணமாக்கிடுவேன்
என் உடைந்த இதயத்தோடு
என் உணர்வைத் தருகின்றேன்
என் வறுமை வாழ்க்கையோடு
என் வெறுமை தருகின்றேன்
இதை ஏற்று எனது வாழ்வை மாற்றுவாய் - இறைவா

i

ஒரு துளி காணிக்கையை ஒரு கடலாய் உம்
இரு கைகளிலே ஏற்கின்றாய்
மனிதரின் கவலைகளைப் பனித்துளியாய் உம்
இரு கண்களிலே துடைக்கின்றாய்
ஆபேலின் காணிக்கையை விரும்பினாய்
அபிரகாம் காணிக்கையை விரும்பினாய்
எனதுழைப்பின் ஒரு துளியை உமை
ஏற்றுக்கொள்ள வேண்டியே

ii

நடக்கின்ற காலங்களில் பூங்கொடியாய் உம்
திரு மேனியிலே வளர்க்கின்றாய்
வருகின்ற காலங்களை வளர்நிலமாய்
இரு கரம் உயர்த்தி நீ படைக்கின்றாய்
கைம்பெண்ணின் காணிக்கையில் உருகினாய்
மரியன்னை காணிக்கையில் உருகினாய்
புது மடைபோல் மனம் திறந்தேன்
பாவி என்னை ஏற்கவே

திருவிருந்தில் பங்கேற்கையில்...

அன்பான யேசுவே என் நெஞ்சமே
அழகான கோவில் தானே
அதில் வாழும் தெய்வம் நீயே

உன்னோடு நானும் உறவாடுவேன்
உன் சாயல் ஒன்றே நான் தேடுவேன்
உன் முகமாக நான் மாறுவேன்
உன் நினைவாக நான் வாழுவேன்

யேசு தேவா வருவாயா
எந்தன் மனதில் எழுவாயா
யேசு தேவா அருள்வாயா
உந்தன் உறவைத் தருவாயா

i

சுகமான ஆனந்தம் நீதானன்றோ
சுமைதாங்கி வருவோர்க்கெல்லாம் }₂
உன் சுமை கூட எளிதாக மாறும் என்றீர்
உன் நுகம் கூட இனிதாக ஆகும் என்றீர்
என் இதயத்தைக் கனிவாக்கி உனதாக்க வா

ii

கனிவான ஆயன் நீர் எனைத் தேடினீர் }₂
வழிமாறும் வேளை எல்லாம்
உன் திருவார்த்தை உயிராகி உரு மாற்றுதே
உன் திருவுடலும் உணவாகி வலுவூட்டுதே
என் மனதிற்கு மகிழ்வூட்டும் மருந்தாக வா

நன்றி நவில்கையில்...

ஒப்பிலா உன் கணிமணியாய்
காத்திடும் இறைவா நன்றி
தாயாய் இருந்து மார்போடு அணைத்து
தாங்கிடும் தலைவா நன்றி

2

அன்பால் என்னை அணைத்தீரே
அருளால் என்னை நிறைத்தீரே
கருவில் அறிந்தே கருத்தில் பொறித்தீரே
போற்றி இறைவா போற்றி

i

உருவாய் இருந்து கருவாக
உயிராய் என்னில் வந்தீரே
பத்துத் திங்கள் பக்குவமாய்
உதிரம் கொடுத்து வளர்த்தீரே

அன்பால்...

ii

அன்னை தந்தையாய் உமை ஏற்க
அனைத்தும் நீயாய் இணைந்தீரே
சேயாய் உன்னடி தொடர்ந்திடவே
காக்கும் தெய்வமாய் நடந்தீரே

அன்பால்...

திருத்தாதரைப் புகழ்கையில்...

வெண்புரவி மீதேறி வெற்றி கொண்ட வீரா
ஆ... ஆ... ஆ... ஆ...
மண்ணவரெம் துயர் துடைக்க பற்றுடனே வா வா
ஆ... ஆ... ஆ... ஆ...

எடுப்பு

தேனூறும் தமிழாலே பாவாரம் தொடுத்துன்னை
நாவாரத் துதிப்போமே யாகப்பரே - 2

i

விழி உம்மை நோக்குதையா
பழி போக்கக் கேட்குதையா
வழிகாட்ட விரைந்தோடி வருவாய் ஐயா - 2

ii

இறையேசு வழி சென்று வாழ்வு கண்டீர் - அந்த
மறைக்காக என்றும் நீர் சான்று சொன்னீர்
குறைவுற்ற எமக்கென்றும் வாழ்வு தர - அந்த
இறையேசு பதம் வேண்டி வாரும் ஐயா - 2

புனித யாகப்பரை நோக்கிச் செபம்

வெண்புரவி வீரராய் எங்கள் விசுவாசக் காவலனாய்
இயேசுவுக்கு பிரியமான சீடராய் இளவாலை திராட்சையூராம்
எம்பதியிலே கோவில் கொண்டு எழுந்தருளியிருந்து ஆதாரம்
தாருமையா, எமக்காதாரம் தாருமையா என்று கையேந்திவரும்
பக்தர்களை உமது சந்நிதானத்திற்கு அழைத்து அருள்மாரி பொழிய
பரிந்துரைக்கும் புனிதரே! தூய யாகப்பரே!

உமது பரிசுத்த பாதம் சூழ்ந்து உள்ளம் நிறைந்த நன்றி
உணர்வுகளோடும் கண்ணீர் தேங்கிய, கலங்கிய ஈர விழிகளோடும்,
கனத்த நெஞ்சத்து துயரச் சுமை களோடும், பேச்சற்ற பேதைகளாய்
தஞ்சம் கெஞ்சியும் நன்றி சொல்லியும் கூடி நிற்கும் உம்
அடியார்களைப் பாடும். எங்கள் வேண்டுகோள்களைக் கேட்டு எம்
குறைகளை நீக்கி அச்சங்கள் அகற்றி நிம்மதி நிறைந்த வாழ்வு
எமதாகிட இயேசுவிடம் பரிந்துரைத்து எம்மை ஆதரித்தாளும்.

புனித யாகப்பரே திருத்தாதர்களுள் முதல் முதலில்
இயேசுவுக்காய் இரத்தம் சிந்த பாக்கியம் பெற்றவரே! இறைபணியில்
இருப்பவர்களுக்காய் விஷேசமாய் பரிந்துரைத்தருளும். ஆண்டவர்
இயேசுவை அரவணைத்து ஆன்மீகமும், அறநெறியும், அன்பும்,
அர்ப்பணமும், பணிவும், பொறுப்புணர்வும் உள்ளவர்களாக வளர்ந்து
நிலைத்திருக்கத்தக்க நல்ல கனீ தருபவர்களாக நம் குருக்கள்,
துறவியர் திகழ்ந்திட வரம் பெற்றுத் தந்தருளும். எங்கள் மத்தியில்
குருத்துவ, துறவற அழைத்தல் பெருகிட, எங்கள் குடும்பங்கள் நல்ல
விளை நிலங்களாகிடவும் அருள் பெற்றுத்தாடும்.

ஐயோ! அல்லல் படுபவர்களுக்கு ஆறுதலான வரே!
எளியோருக்கு என்றும் உதவிடும் திருத்தாதரே! எங்களது
அவலங்களையும், அலங்கோலங்களையும் பாருமையா.

சுயநலத்திற்கும் பணத்திற்கும் பதவிக்கும் அடிமைப்பட்டு மனித நேயத்தை இழந்து கிடக்கின்றோம். சாத்தானின் வலைக்குள் விழுந்து ஆன்மீக வாழ்வில் குருடர்களாகக் கிடக்கின்றோம். இன்னமும் இடர்களையும், வேதனைகளையும் அனுபவிப்பவர்களையும், இருக்க இல்லிடமற்று, காணிகள் சுவீகரிக்கப்பட்டு, பலராலும் மறக்கப்பட்ட நிலையில் பரிதவிப்பவர்களையும் கருணைக்கண் கொண்டு பாருமையா.

ஸ்பானிய தேசத்திலே வெண்புரவியில் அமராடி ஆதரவற்றவருக்கு ஆதரவானவரே! எமது நிலமும் வீடும் தொழிலும், தொழில் வாய்ப்புகளும் இன்னும் பறிபோகின்றன. உரிமைகள் பறிக்கப்பட்டு அடிமைகளாக்கிடும் சூழ்ச்சிகளையும், தீர்வில்லா திட்டங்களையும் நாம் உணர்ந்து கொள்ளாது களியாட்டங்களையும் அர்த்தமற்ற பொழுதுபோக்குகளையும் கண்டு மதி மயங்கிக்கிடக்கின்றோம். சட்டம், ஒழுங்கு தளர்வுற்ற நிலையில் ஒழுங்கீனங்கள் எங்கள் மத்தியில் மலிந்து விட்டனவே. மாணவரும், இளையவரும், வளர்ந்து வரும் மதுவுக்கும் போதைப் பொருட்களுக்கும், ஆபாசங்களுக்கும் அடிமைப்பட்டுக் கிடப்பதைப் பாருமையா. காலாச்சார சீரழிவுகள், கற்பழிப்புக்கள், கொலைகள், கொள்ளை சம்பவங்களின் பெருக்கத்தையும் பாருமையா. சினிமாக்களும் சின்னத்திரை நாடகங்களும் குடும்ப உறவினையும், தனிமனித ஒழுக்க வாழ்வையும் சீரழிப்பதையும் நாம் உணராமல் இருப்பதையும் பாருமையா.

சாட்சிய வாழ்வால் சத்தியம் போதித்த புனிதரே! எங்களது அடிமைத்தனங்களிலிருந்தும், அறியாமைகளிலிருந்தும், பயங்கரவாதப் போக்கு களிலிருந்தும் நாம் விடுபட பரிந்துரைத்து இறைவனின் இரக்கத்தையும் வல்லமையையும் பெற்றுத் தந்தருளும். சிலுவையின் வழியில் எக்காலமும் நடந்த சீடரே! அன்பின், உண்மையின், நீதியின், மனிதநேயத்தின், மனச்சாட்சியின் வழியை தெரிவு செய்வதன் பயனாக தொடரும் துன்பப் பாதையில்


துணியோடும் மறை வழியில் நம்பிக்கையோடும் வாழ வழி சொல்லித் தந்தருளும்.

நிறைவாக இறையேசுவின் அருகிலிருக்க வரம் பெற்ற திருத்தூதரே! அற்புதமாக பரிந்துரைத்து நீர் எமக்கு பெற்றுத்தந்த வரப்பிரசாதங்களுக்காக உமக்கு நன்றி கூறுகின்றோம்.

புனித யாகப்பரே எம்மையும் எமக்குரியவர்களையும், எமது தொழிலையும், எமக்குரிய யாவற்றையும் விஷேடமாக எம் பிள்ளைச் செல்வங்களையும், வெளிநாடுவாழ் எம் உறவுகளையும், எம் தமிழ் சமூகத்தையும் கண்ணீரோடு கதறும் எம் வேண்டுகைகள் அனைத்தையும் உமது காலடியில் வைக்கின்றோம்.

அப்பா உம் திருக்கரத்தை நீட்டி பாவியர், பலவீனர் ஆகிய எமக்கு இறைவனின் இரக்கத்தையும், பராமரிப்பையும் பெற்றுத் தந்தருளும். இறை இயேசுவை நிறை அன்பு செய்து இறைவனின் நெறியில் வாழ வல்லமை பெற்ற உம் வாழ்வின் முன் மாதிரிகையை பின்பற்றி நாமும் வாழ்ந்து பிறரையும் வாழ வைக்க எமக்கு கற்றுத்தந்தருளும்.

திருத்தூதரான புனித யாகப்பரே! எம் பங்கின் பாதுகாவலரே எங்கள் எல்லா மன்றாட்டுக்களையும் எங்கள் ஆண்டவரும் திருச்சதனுமாகிய இயேசுக் கிறிஸ்துவின் வழியாக பெற்றுத் தந்தருளும். ஆமென்.



தூய யாகப்பரின் பரிந்துரையால்
இறை ஆசீர் நிறைவாகப் பெற்று
அன்பு சமூகமாக ஈடுபாட்டுடன் மகிழ்ந்து வாழவும்
கிறிஸ்துவின் அமைதி
எங்கள் உள்ளங்களிலும்
இல்லங்களிலும் குடிகொள்ளவும்,
அன்போடு
வாழ்த்துகின்றோம்.

பங்குத்தந்தையும், பங்குமக்களும்.